

ትግራይ ፈስቲቫል--ንዝተውሃበና ዕድል የቕንይየልና

ዝኸበርኩም(ክን) ደቂዓደይ

ዝገበርናልኩም መፀዋዕታ ኣኸቢርኩም ኣብዝሓለፈ ሰሙን ኣብ ከተማ ሸካሳ ዝተኻየደ ናይ ሓሙሽተ መዓልቲ ትግራይ ፈስቲቫል ካብ ፍሑቕን ቀረባን መዲኹም ብምስታፍኩም ብሸመይን ብታ ናይቲ ብዓል ኣሰናዳኢት ኮሚቴን ካብ ልቢ ዝነቐለ ምስጋናይ የቕርብ። ሓቂ ንምዝራብ “ሓርበኛታት” ንሕና ዘይኮንናስ ንስኻትኩም ኢኹም። ከምኡውን ንቲ ፈስቲቫል ኣብ ምፍላጥ ኣቢይ ሓገዝ ዝገበሩልና ዓይጋፎረም፣የትናን፣ትግራይኦንላይንን ምስጋናና ዝለዓለ እዩ። ብዘይ ናታትኩም ሓገዝ እቲ ፈስቲቫል ዕውት ኣምኹንን።

ብምቕፃል ከም ትግራዊይን ኢትዮጵያዊን ከይነ ብዛዕባ እቲ ፈስቲቫል ዘለኒ ርኢቶ ንእሽተይ ከካፍለኩም ፍቕዱለይ። ብትግርኛ እንትፅሕፍ እዙይ ናይ መጀመሪያይ ስለዝኾነ ድማ ንሕስያኹም ኣይፈለየኒ።

እምበኣርከስ “አቦይ ፍቓዱ ባዕሎም ይንኣዱ” ድኣ ከይትብሉኒ እምበር ናይ ለምዘበን ትግራይ ፍስቲቫል ብዓይነቱን ብትሕትኡን ካብዝሓለፉ ፈስቲቫላት ኩሎም ፍልይ ዝሸለን ዝደመቕን ነይሩ እንትብልኩ ካብ ሓቂ ዝርሓቕኩ ኣይመስለንን። ብዙሓት ናይቲ ብዓል ተሳተፍቲ እውን ተመሳሳሊ ርኢቶ ዝሃቡኒ እነትኹን፣ ንዓመታ እውን ኣብ ሸካሳ እንተዝኾውን ዝበለኒ ሰባት ቁፅሪ እውን ንእሽተይ ኣይነሸረን። ስለዝኾነ ድማ ዝለዓለ ምስጋናና ነቕርብ።

ካብቶም ንቲ ብዓል ፍሉይ ዝገበርዎ ነገራት ሓደ ናይ መናእሰይ ኣብቲ ብዓል ዝግጅት ሙሉእ ተሳተፍቲ ምንባሮም እዩ። ባዕልቶም ዝውንንዎ መዓልቲ ተዋሂዖዎም ናይ ባዕልቶም ዕዱም ጋሻን(ደራሲ ሰላማዊ አስገደም) ንመንእሰይ ዝጥምት ኣጀንዳን ኣዳሊዮም ገፊሕ ምይይጥ ኣካይዶም። ብፍላይ ናይ ማዊ አስገደም ትምህርቲ ንወለዲ እውን ዝተርፍ ጠቓሚን እዋናዊን ምኽሪ ነይሩ። ብዙይ ኣጋጣሚ ድማ ሓውና ማዊ ጊዜኡ ሰዊኡ ንዝሃበና ምኽሪን ማዕዳን ብጣዕሚ ከመስግን እፈቲ። ንሓዋሩ ድማ ናይ ማዊ ምትሕብባር ከምዘይፍለየና ተስፋ ንገብር። ካልኦት ኣከባቢ ድማ ናትና አሰር ተኸቲሎም ናይ ሀገር ተረከብቲ ዝኾኑ መናእሰይ ድልየት ኣቓልቦ ንኸገብሩ ንላቦ።

ካለእ ክጥቀስ ዝግብኦ ነገር እንተሃለወ ናይ ሸካሳ ህዝቢ ጋሻሹ ኣብ ምቕባልን ስራሕቲ ኣብምስላጥን ዘርኣዮ ምትሕብባር እዩ። ህፃን ምስዓቢዩ፣ ኩሉ ትግራዊይ ንስራሕ ዘርኣዮ ውፍይነት ብጣሚ ዝንኣድን ዝድነቕን ነይሩ። ብፍላይ ኣብ ሰንበት ዝነበረ ናይ”barbeque” ዝግጅት ደቂ ኣንስትዮ ኣሕዋትና ዘርኣዮኦ ንጡፍ ተሳትፎ ኣድናቕትነ ክብርን ዘትረፈ ነይሩ። ስዋ ፀሚቕን እውን ንኹሎም ኣጋይሽ ኣቕሪቦን፣ ዘለወን ውሕልና እውን ብቶም ነቲ ስዋ ዝጠዓሙ ኩሎም ኣመስኪረን። ማለፍያ ዕራይ ስዋ ሸካሳ!!

ናይ ለምዘበን ናይ ኩዕሶ እግሪ ግጥም እውን ውዕውዕን ናይ ብዙሓት ሰባት ቀልቢ ዝሰሓበን ነይሩ። ሓሙሽተ ጋንታታት ንጡፍ ዝኾነ ንሕንሕ ምስገበራ ሚኒሶታን ሸካሳን ንዋንጫ ሓሊፊን ዋልታ ናይ ሸካሳ ጋንታ ንሚኒሶታ ብምስዓር ዋንጫ ወሲዳ። የዲስ ዋልታ ሸካሳ! እምበርውን ዋልታ! ንዝቕፅል ጊዜ እውን እግሪ ኩዕሶ መናእሰይ ኣብ ምስሓብ ኣቢይ ግደ ስለዘለው ተጠናኺሩ ንኸቕፅል ሓደራ ንብል።

ካብ ኢትዮጵያ ኤምባሲ ዝመፅ ዕዳማት ኣጋይሽ ኣይተ ሙሉጌታ በርሀን ኣይተ ወንድሙን ንተሳተፍቲ ብዛዕባ ኢንቨስትመንት ዝሃብዎ መብርሂ እውን ብጣዕሚ ጠቓሚን ኣገዳሲን ነይሩ። ኣምባሳደር ፍስሃ አስገዶም እውን ኣብቲ ፈስቲቫል ተረኺቡ ብዛዕባ ሀገርና ኢትዮጵያ ወቕታዊ ኩነታት ዝሃቦ መብርሂ ኣገዳሲ ነይሩ። የቕንዩልና።

ስፍሕ ብዝበለ መልክዑ ንቲ ፍስቲቫል እንትንግምግም ዘበራትዕ ውፅኢት ዘርአየን በሪ ዝኸፈተን ነይሩ ኢና እንብል። ትግራዊ ነዚ ፈስቲቫል ዘሎዎ ድልየት እውን ዘለዓለ ኮኑ ረኺብናዮ። ስለዝኾነ ድማ ማተሰኣ ዝቕፅል ፈስቲቫል ናይ ህዝቢ ድልየት ኣብ ግምት ዘእተወ ንኸኸውን ኣቢይ ፃዕሪ ከምዝገብር ተስፋ ንገብር። በሓዲሩ ንምግላፅ እቲ በዓል ካብ ተብሃለ ፈስቲቫል ከማለኦም ዝግብኡ ነገራት ድማ ክህልዎ ኣለዎ ንብል። ንኣብነት ሓንቲ ቃዳም ምሽት ሰብ ኣኪብካ ስለዝተፃወትካ ፈስቲቫል ነይሩ ንምባል ከቢድ እዩ። ካልኦት ትምህርቲ ሓዘል ነገራት ኣብቲ ፈስቲቫል ክካተቱ ይግባእ። ብፍላይ ናይ መናእሰይ ተንክፍ ዝኾኑ ምድላዎት ክህልው ናይ ግድን ክኸውን እዩ። ብዘይ ናይ መናእሰይ ተሳትፎ ናይቲ ማሕበር ቀፃሊ ህልውና ግረጋገፅ ስለዘይኸል እውን ማተሰኣ ክርዳእ ኣለዎ።

ኣብ መወዳእታ ካብ ሸካሃ ቀዲላ ንዝመፅእ ትግራይ ፈስቲቫል ንትቕበሎ ከተማ እንህቦ ምኽሪ እንተሃለወ እዚ ዝስዕብ እዩ--ሕበሩ--ሕበሩ--ሕበሩ--ሕበሩ--ሕበሩ። “ተጋሩ እንትሓብሩ ፀላኢ የባርሩ” ደይተብሃለን እዩ? ንሕና እውን ንዚፈስቲቫል ንምዝግጃው ዝቐሰምናዮ ልምዲ ንምልጋስ ድልዎት ኢና። ዓመት ንዓመት ይዕቕረና።

መዝገብ ገብረክርሰቶስ

2009 ትግራይ ፈስቲቫል ኣብ ሸካሃ
ኣገስት 6 ቀን 2009